

## Pitata yu ilimale

### 1 Pita

### 1 Pita buka ya: dulu koko

Mikadepe dle so opitapo yia:ta mikadepe dle koko tle wotiyalle koko mate epo kokalalimale koko mate dulu dla ha:ha:la natipame Saimon Pitatapo yia: watle gadle yu ilimale iye hamiyo, yia:tapo dulu medla ha:ha:mama sisiyele mate ha:ha:lepo depame. Adipalati, wotiyalle koko mate epo kokalalimale koko matetapo yia:ta mikadepe dle kokoye kokalalimhalapo. Epammama ya:ta yia: watle epo atlaiyo, “Keliso ye ta:lamo hema sela:mama wotiyalle ma-hauwapo. Epedeme mikadepe dle so hapulomatapo wotiyalle epapele halowe dla ma dinapopo ha:ha:lowe ka:pi,” diyo.

<sup>1</sup>Na: Pitapo, Yesu Kelisotapo sepame tane dle oplamipo. Epedeme na:tapo Godta sesalemale so opa hapuloma Pontus mo dla epo Galasiya mo dla epo Kapadokiya mo dla epo Asiya mo dla epo Bituniya mo dla meyelope meyelope depo hutukuliyapo tame ha:ha: so dla yu ilimale iye hamima. Adipalati, wua:ye ta:lamo pato hema asepe so some ha:ha:po. <sup>2</sup>Epedeme wua:ye Godta ka:yapa mo-malapame ma sesalemuwapo, wua:tapo ya: Soko tle ullu pa:po ha:ha:mama aiyalma depo ha:ha:lepo depame. Epame wua:tapo Yesu Keliso yu dla salladepo siyamama ya: omali tle howahalomale so depo ha:ha:lepo depame.

Godta bokotiyapo malamale mate epo sadle mateta wua: mate kokó hallepe.

*Pasakalo halemhala koko dla dalemha:ha:mama omha:ha:lowe koko*

<sup>3</sup> Epedeme ditapo di Lod Yesu Keliso ya: A God dla siyele ta:dlowe ka:pi. Adipalati, ya:ta di bokotiyapo mala-mama Yesu Kelisota popo sila:tili koko tle dia:ye ma-amko so duwapo. Epedeme Pepele dimo dla ka:dle kokota di omela e halowedeme dalemha:ha:mama omha:ha:po.

<sup>4</sup> Pepele dimo dla di omela koko eye pobatalimolowa epo popa:lowa, amasiyama kokó mepo ellepe.

<sup>5</sup> Epedeme wua:ta mikadepe dle tle Godtapo ya:ta itiyamale mate wua:ye woloma omhallepe, wua:tapo pasakalo gadlowe halepo depame. Epedeme Godta ya: opa pasakalo gadlowe koko iye mosukulu alila dla opa hapulomata natilipo depame botomastlepe. <sup>6</sup> Epapele dulu dla wata oloma hema wua:ye dupa kolle mate wotiyalle meyelo-lope meyelo-lope dle dulu dla ha:ha:po. Amasiyama wua:sisiyeiya. Adipalati, wua: pasakalo gadlowe kokota wua:omelapo.

<sup>7</sup> Epedeme dlapatapo gold ewala dla hullu hutiyemde hapuloma hamdepo hamastlati ma isikimi gold ewala ka:dle siyapota halem-diye, epapele some kokalalimale kokotapo dia: dla pumdepo, dita mikadepe dle kokoye kokaleta: depo natilowedeme. Godta natili tle wua:ta mikadepe dletapo pa:lalo alisisi gold ewalaye matla:mtale halapo. Epedeme wua:ta mikadepe dle kokotapo me-kokalalipo hutiyelepiye, eta Yesuta puluwe oloma dla Godta wua: dla siyele pato mate hela:dle mate hapimama wua: hiye di dla ta:dlepe.

<sup>8-9</sup> Wua:tapo Keliso-ye ponatisemde, epele tlope wua:tapo ya:ye sikemte malamdepo. Epame wua:wata oloma hema ya:ye ala ponatisema. Amasiyama wua:tapo mepele ya:ye mikadepe demdepo. Epedeme wua:ta mikadepe dle kokota tame gudlowe ya: asiyamaye wua:tapo kokó halepo halepo pasakalo halepe. Epapele koko tle wua: dla siyele sikemte patota elapo.

<sup>10</sup> Epedeme ka:yapa ha:ha:uwa God tle yu hapame molo atlamalalo sotapo pasakalo gadlowe koko iye woloma malamolowedeme yia:tapo ya: dulu kokoye woloma to-tamduwapo. Epame yia:tapo Godta bokotiyapo malamale kokota alotle wua: dla puluwe kokoye momolo atlamha:ha:mduwapo. <sup>11</sup> Epalati Keliso ya: Sokotapo yia: dulu dla halemama Kelisotapo wotiyalle hapame ma dokopala depo hallowe kokoye imduwapo. Epapedeme yia:tapo Kelisota adipalalo woyamolowe depame woloma totamha:ha:mdiyoye. Epame oplami anaye Keliso depa: demha:ha:mdiyoye. <sup>12</sup> God tle yu hapame molo atlamalalo so iwolotapo Keliso koko momolo atlamsiyamuwaye, Kelisotapo yia:ta ha:ha:le oloma edla pulupo depame popena. Adipalati, koko iye Godtapo isikimi yia: watle imuwapo, Kelisotapo wua:ta ha:ha: oloma hema pulupe depame. Epapedeme wata oloma hema Taiya dle so opata Pepele di tle hamili Hela:dle Sokota itiyamale tle ka:dle yu Yesu Keliso kokoye wua: dla atlamsiyamalati ma-daluwapo. Epedeme banakaka sotapo Godta ya: opa yilo pasakalo gadlowe dinapele koko itapo ya: opa dla adipo woyamolowe depame sikemte solotamale mate natilowedeme omha:ha:mdepo.

*Aiyalma depo ha:ha:lowe koko dla sisilamale*

<sup>13</sup> Epedeme wua: hahamale mate ha:ha:mama wua: moto hohomalalo so depo ha:ha:iya. Epame Yesu Kelisota puluwe oloma edla Godta wua: watle bokotiyapo malamale hapilowe kokota woyamolowe koko dla dalemha:ha:mama omha:ha:iya. <sup>14</sup> Epapedeme God yu dla salladepo siyamama matle wua:ta ka:yapa ha:ha:uwa pasakalo dla ilame tamalemiya. Adipalati, wua: ka:yapa God koko yeitapo ha:ha:mama mota solotamale koko dulu dla ha:ha:uwapo. <sup>15</sup> Epedeme wua: sisilamuwa Godye

aiyalmapo. Epapedeme wua: mape koko hapuloma dulu dla mepo aiyalma depa ha:ha:iya. <sup>16</sup> Adipalati, God yu bukata epo atlapo,  
 “Na:ye Aiyalmapo.

Epedeme wua: mape aiyalma depa ha:ha:iya,” depa.

<sup>17</sup> Epapedeme wua: tapo God dla inoma sumha:ha:mama ya: watile A demha:ha:mdepo. Amasiyama ya: tapo opa hapuloma ya: kokoye glademama isikimi ya: ta halomha:ha:le koko mate ala:po gladlepe. Epapedeme wua: tapo ta: lamo hema asepe so some ha:ha:mama God wowota:le mate ha:ha:iya. <sup>18</sup> Adipalati, wua: malamana, wua: tapo ka: yapa wua: mamadulota Keliso dimi ha:ha:uwa pasakalo epapele dulu dla ha:ha:lali God tapo wua: ye asiyama pato mate elemuwa kokoye. Epedeme God tapo wua: ye pa: lalo alisisi gold mate epo silba mate pe-eleman. <sup>19</sup> Amasiyama ya: tapo Keliso omali tle wua: ye me-elemuwapo. Adipalati, Kelisoye God ya: La: m ullu pa: lepo. <sup>20</sup> Epapele koko tle God tapo ta: lamo ala pokotiyamalalo hallati Kelisoye wua: yilo omali olostlepo depame mo-sauwapo. Epapele tlope God tapo Kelisoye ta: lamo kotiyamale oloma edla potulune dena. Amasiyama ya: tapo wua: ta ha:ha: oloma dla tulune duwapo. <sup>21</sup> Epedeme wua: tapo Keliso tle ya: A Godye mikadepe demdepo. Adipalati, ya: tapo Kelisoye powale tle ta: depame ma ya: watile hela: dle mate epo itiyamale mate halopiwapo. Epapedeme wua: tapo God dla mikadepe depame ya: tle kokó halepo halepo pasakalo halowedeme dalemha:ha:mama omha:ha:po.

<sup>22</sup> Epapedeme wua: ye watapo ka: dle yu dla salladepo ha:ha: koko tle wua: ye mo-ullu pa: po ha:ha:po. Epedeme wua: watapo bokotiyapo malamale dulu dla ha:ha:mama wua: dupa dulu tle wua: amkadulo mikadepe dle soye asiyama malama asiyama malama demha:ha:iya.

<sup>23</sup> Epedeme pasakalo halemhala God yutapo wua: dla pasakalo amkoye ma-hamiwapo. Pasakalo amko iye wua: adulotapo wua: watle halopiwa pasakalo pe-epapena. Adipalati, yia:tapo wua: watle pasakalo hapili iye pa:lepe. Amasiyama God yuta wua: watle hapili pasakaloye popa:lowa. <sup>24</sup> Epapedeme God yu bukata epo atlapo, “Opa hapulomaye osamokolota palimdiye, epapele some ha:ha:po. Epame matle dali hahata u-uplatipo ha:ha:po ma hapele balladepo tulumdiye, epapele some ha:ha:po. Epapedeme osamokolo mate epo dali haha matetapo palimha:ha:po. <sup>25</sup> Amasiyama God yu tlope kokó elepo elapo.” Epedeme yu eye wua: watle ma-atlamuwa ka:dle yu epo.

## 2

<sup>1</sup> Epapedeme wua: batalimale koko hapuloma tle epame isikimi mala-atlowe koko tle epo ya:skamu pepemhallowe koko tle epo ya:mkale ellewe koko tle epame ya:mkale yu ballowe koko tle alikili dla wowoyamaiya. <sup>2-3</sup> Wua: watapo Lodta halale ka:dle kokoye natipame mo-malamuwapo. Epedeme wua: owayemalatapo ya: wai meme dlowedeme sikemte ta:mhalemndiye, epammama wua:tapo God yuye sikemte dallowe tlo solotamha:ha:iya. Adipalati, wua:ta God yu dalemha:ha:lepiye, etapo wua:ye Keliso dulu dla teta:pame pasakalo gadlowe kokoye halepe.

### *Yesuye pasakalo halemhala alumitipo*

<sup>4</sup> Wua: Yesu Keliso hala dla puaiya. Adipalati, ya:ye pasakalo halemhala alumitipo. Epame Godtapo ya:ye solotapame sale oplamipo. Epapele tlope opatapo ya:ye alimama hamastauwapo. <sup>5</sup> Epedeme wua: mape Godta sesalemale pasakalo halemhala alumiti epapele some

ha:hapo. Epapedeme wua: God hala dla pumulaiya, ya:tapo ya: aiyalma ayaye wua: tle halepo depame. Epame wua: mape aya dulu edla ha:ha:mama God ka: epo opa ka: duka dla ha:ha:mama God oko hamha:ha:po. Epedeme wua:ta Keliso dulu dla ha:ha:mama God oko hamha:ha:ye, etapo God dla namkale dle alisisi hamili epapele some halapo. Epedeme koko edla Godta sikemte siyemhalapo.

<sup>6</sup> Epedeme God yu bukata epo atlapo,

“Na:ta sale alumitiye Sayon mo dla hitomollowepo.

Amasiyama oplami antapo ya: dla mikadepe dlepiye, ya: wota:le ponatimhallowa,” depo.

<sup>7</sup> Epedeme alumiti eta mikadepe dle so wua: dla koko pato halapo. Amasiyama Keliso koko dla alilalo so dla God yu bukata epo atlapo,

“Aya halalo sota alumiti alimama

alumiti hamastaletapo ma wata aya duka dla molopa kestale some halapo.”

<sup>8</sup> Epame God yu bukata ma epo atlapo,

“Opatapo alumiti edla kustamtame teteyumha:ha:lepe,” depo.

Epedeme opata God yu dla allimama posalladlalo siyama koko tle yia:tapo alumiti hema kustamtame teteyumha:ha:lepe. Eye Godtapo yia: dla mepapelepo depame dinapopo himili kokopo.

<sup>9</sup> Amasiyama wua:tapo God ka: epo opa ka: duka dla ha:ha:mama ya: oko hamha:ha:lepo depame Godta sesalemale so wua:po. Epame wua:ye God ya: opa depame aiyalma depo ha:ha:lalo sopo. Godtapo wua:ye amtuwale dulu dla ha:ha:lali ma ya:ta hela:dle dulu dla elemuwapo, wua:tapo Godta ka:ka:dle koko halomaleye haliyamale dla bobotimatimelepo depame. <sup>10</sup> Wua:ye ka:yapa po-God ya: opa depo ha:ha:na. Amasiyama watapo wua:ye God ya: opa ikadepe depo ha:ha:po. Epame wua: ka:yapa Godta

bokotiyapo malamale kokoye pohamana. Amasiyama wata wua:tapo Godta bokotiyapo malamale kokoye mahauwapo.

<sup>11</sup> Mikadepe dle so namkadulo, wua:tapo ta:lamo hema ha:ha:mama asepe so some ha:ha:po. Epapedeme na:tapo wua:ye sikemte itiyamale mate atlema, wua:tapo wua:mota solotamale koko dolumsiynamolowe dla aiyalma depo ha:ha:iya. Adipalati, mota solotamale kokotapo wua: sokota solotamale koko mate opahale demhalapo.

<sup>12</sup> Epedeme wua: alikili so dulu dla ha:ha:mama woloma ka:pi ha:ha:iya. Epame dulu edla yia:tapo wua:ye allimama wua: dla batalipo atlamyelati asiyama wua:tapo isikimi ka:ka:dle koko tlo halomha:ha:iya. Adipalati, yia:tapo wua:ta ka:ka:dle koko halomha:ha:la natili koko tle Godta yia: pasakalo gadlowedeme puluwe oloma edla yia:tapo God hiye di dla ta:dlepe.

*Dokopala so yu dla heodepame salladepo siyamaiya*

<sup>13-14</sup> Epapedeme wua: Lod yilo gamani dokopala oplami yu dla epo ya:ta taiya dle so opa yu dla salladepo siyamaiya. Adipalati, gamani sotapo yia: opaye wua: dla taiya demdepo, batalimale koko halomalalo so dla asiyama hapilipo depame. Epame ma ka:ka:dle koko tlo halomalalo so dla siyele hamilowedeme. <sup>15</sup> Epedeme Godta solotamapo, wua:tapo ka:ka:dle koko halomha:ha:lepiye, eta koko yeitalimale sotapo wua: dla batalipo atlamolowe apiye ponatilowa. <sup>16</sup> Epapele dulu dla wua: ka:yapa Saitenta itiyamale dulu dla ha:ha:uwapo. Amasiyama Kelisota itiyamale tle wua:ye dulu etle ma alikili dla eleme woyamuwapo. Epedeme wua:ta epo ha:ha: kokotapo wua:ye ma batalimale koko dla elemtulu demiya. Amasiyama wua: God dla salladlalo so depo ha:ha:iya. <sup>17</sup> Epapedeme wua:ye wua: amkadulo malamale mate ha:ha:iya. Epame mikadepe dle so mate yimkata bokotiyapo malamale dulu

dla ha:ha:iya. Epame wua: God wota:mama wua: gamani dokopala oplami yu dla salladepo siyamaiya.

<sup>18</sup> Asiyama pa:le dla oko halalo so, wua: dokopala so dla wowota:le mate yia: yu dla salladepo siyamaiya. Epammama wua: hatlo dokopala so koko ka:ka:dle so yu dla salladepo siyamiya. Amasiyama wua: dokopala so koko bobtalimale so yia: yu dla ma me-salladepo siyamaiya. <sup>19</sup> Wua: Godta solotamale koko dolumha:ha:lati opata wua: dla koko pa:le isikimi wotiyalle tlo hapilipiye, Godta wua:ye ka:ka:dle so dlepe. <sup>20</sup> Amasiyama wua: bobtalimale koko halomha:ha:lati opata asiyama wua: dla wotiyalle hapilipiye, wua: asiyama apa hali depa:? Hawa. Adipalati, wotiyalle eye wua: batalimale asiyamapo. Amasiyama wua: ka:ka:dle koko halomha:ha:lati opata wua: dla wotiyalle hapilipiye, asiyama Godta wua: dla siyemhalapo. <sup>21</sup> Godtapo wua:ye ipapele koko dla sisilamuwapo. Adipalati, Kelisotapo wua: yilo wotiyalle mahauwapo, wua:tapo ya: natipame dolumelepo depame. <sup>22</sup> Adipalati, God yu bukata epo atlapo, “Ya:ye batalimale koko hale pohana.

Epame ya: mati tle bobokolomale yu hale po-atlemsela:mdena,” depo.

<sup>23</sup> Epame opatapo Keliso watle putlomale yu atlamyelati dalepame asiyama ya:tapo yia: watle putlomale yu hale po-atlemsena. Epame opata ya: dla wotiyalle hapimyelati asiyama ya:tapo opata wowota:lepo depame wota:le yu hale po-atlemsena. Amasiyama ya:tapo wotiyalle koko dulu medla isikimi ya: pasakalo tlo God do tama dla himmduwapo. Adipalati, Godtapo opa hapuloma kokoye woloma ikadepe koko tle gladlalo halapo. <sup>24</sup> Epedeme Kelisotapo di batalimale hapuloma halopame dali yekelehmihili di dla eluwapo, ditapo batalimale koko hapuloma halomha:ha:ye memelepame matle

God mila:pi tle ka:ka:dle koko tlo halomha:ha:lepo depame. Epapedeme ya: moto dla ulu hutiyewotiyalletapo wua:ye ma-ka:ka:duwapo. <sup>25</sup> Adipalati, wua:ye muwolo solotamale dla siyamama sipi aliya some dalupa dulu dla mo-haohaodepo ha:ha:uwapo. Amasiyama watapo wua:ye sipi aliya omhallalo oplami dla ma ilame momumuluwapo. Ya:ye wua: pasakalo omhallalo oplamipo.

### 3

#### *Wola: mate epo yia:wolalidulo mate*

<sup>1</sup> Epapedeme wola:, wua:wolalidulo yu dla salladepo siyamaiya. Adipalati, wua:ta epamha:ha:lepiye, wua:wolalidulo opi pomikadepe dle sotapo wua: koko ka:pi e natimama yia: ma God dla mikadepe dlepe. Epapele koko tle oplami haletapo yia:ta mikadepe dlepo depame yia: watle gadle yu hale po-atlowa. <sup>2</sup> Adipalati, wua:wolalidulotapo wua:ta God mila:pi tle ka:ka:depo ullu pa:po ha:ha: e natimama yia: ma God dla mikadepe dlepe.

<sup>3</sup> Epedeme wua:ta kokosase ka:ka:depo kokotipoliyemde mate epo tluka ka:ka:depo didiyemde mate epo ka:ka:dle alisisi sokolomale didiyemde koko matetapo wua:ye poka:ka:dena dlowa. Hao. <sup>4</sup> Amasiyama wua: dupa dulu dla ka:depo dinapele kokotapo wua:ye ka:ka:dena demdepo. Eye sadle mate homta hallowe kokopo. Adipalati, Godtapo koko iye ka:dena demhalapo. Epedeme wua: dupa dulu dla sadle koko mate epo homta hallowe koko mateta hutiyeye popa:lowa.

<sup>5</sup> Epapedeme ipapele api tle ka:yapa ha:ha:uwa God dla mikadepe dle so wola:tapo yia: dupa dulu tle ka:depo dinapomha:ha:mama yia:wolalidulo yu dla salladepo siyamduwapo. <sup>6</sup> Epedeme Sela ma epamduwapo. Ya:tapo ya:wolali A:iblahamye semama ma ya: dokopala oplami demduwapo. Epedeme wua: woloma ka:ka:dle koko

halomolowe dla powowota:lalo ha:ha:lepiye, wua:ye Sela ya: utukaka ikadepepo.

<sup>7</sup> Epapedeme opa, wua: mape wua: wola: malamale mate ha:ha:iya. Adipalati, yia:ye pase i-itiyamana. Amasiyama yia: mape Godta wua: watle hamili pasakalo hatlo meye halopo ha:ha:po. Epedeme wua:ta wua: wola: mate ka:depo ha:ha:lepiye, eta wua:ta alila hapuloma God dla inoma sumha:ha:lowe apiye pohimomollowa.

*Ka:ka:dle koko halomha:ha:lowe yilo wotiyalle halowe*

<sup>8</sup> Epapedeme na:ta ma-atlamuwa kokoye ipo elema. Wua: malamale hatlope depame ya:mkale malamale mate ha:ha:iya. Epammama ya:mkale bokotiyapo malamale mate ha:ha:mama sadle mate ha:ha:iya. <sup>9</sup> Epame wua: amkadulota wua: watle batalimale koko halati asiyama batalimale koko mate yia: watle hademha:ha:miya. Epame yia:tapo wua: watle putlopo atlati wua: mape asiyama yia: watle putlomale yu mate atlamha:ha:miya. Amasiyama wua: yia: watle asiyama isikimi ka:ka:dle koko tlo nati-imha:ha:iya. Adipalati, wua:ta ipapele koko tlo halomha:ha:lepo depame Godta wua:ye sisilamuwapo. Epedeme ya:tapo wua: watle asiyama hapilipe. <sup>10</sup> Adipalati, God yu bukata epo atlapo,

“Oplamitapo alila hapuloma dulu dla siyele mate hallowe solotamelepiye,

ya:ka:dena, ya:mati tle batalimale yu mate epo mala-atlowe yu mate po-atlamhallowa.

<sup>11</sup> Epame ya: ka:dena, ya:ta batalimale koko halomhalaye memelepame

matle ka:ka:dle koko tlo halomhallowe.

Epame ya:tapo yimkadulo mate woloma sadepo hallowe kokoye totamelepe.

<sup>12</sup> Adipalati, Lodtapo ka:ka:dle koko halomalalo soye

woloma omhalemama yia:ta inoma sumale yuye  
dlalemhalapo.

Amasiyama ya:tapo batalimale koko halomalalo so dla  
kostepo halapo.”

<sup>13</sup> Epedeme ka:ka:dle koko halomhalalo so, wua: dla  
antapo wotiyalle hamipa:? <sup>14</sup> Amasiyama epapele tlope  
wua:ta ka:ka:dle koko yilo wotiyalle halepiye, Lodtapo  
wua: dla siyemhalapo. Epele dulu dla wua: dla wotiyalle  
hapilalo so opa dla ase sikemte wowota:miya, epame ase  
sikemte momalamale mate ha:ha:miya. <sup>15</sup> Amasiyama  
Kelisota wua: dokopala oplami depo hallepo depame wua:  
dupa dulu dla hamaiya.

Epame opatapo wua:ta mikadepe dle ya: dulu kokoye  
dallati yia: watle asiyama yu atlowe dla ma dinapopo  
ha:ha:iya. Epame wua:ta yia: watle wua:ta mikadepe  
dle ya: dulu koko atlemama ya:mkale malamale mate  
epo sadle mate atellepe. <sup>16</sup> Epame wua:ta batali-  
male koko dulu dla poha:ha:lalo wekelepiye, wua: dla  
batalipo atlamha:ha:lalo sotapo wua:ta Keliso dulu dla  
ha:ha:mama woloma ka:pi ha:ha: natipame wowota:lepe.  
<sup>17</sup> Epapedeme wua:ta poka:ka:dle koko tlo halomha:ha:lati  
opata wua: dla wotiyalle halopimha:ha:lepiye, Godta  
asiyama wua: dla siyemhalema:? Hao, posiyelowa.  
Amasiyama wua:ta Godta solotamale dolumha:ha:mama  
ka:dle koko halomha:ha:lati opata wua: dla wotiyalle  
halopimha:ha:lepiye, asiyama Godta wua: dla siyemha-  
lapo.

<sup>18</sup> Adipalati, Keliso mape Godta solotamale koko  
dolumhalemama wotiyalle hauwapo. Ame adipalati, ya:  
batalimale pa:le oplami tlope, bobtalimale so dia: yilo alila  
hatlo dla wotiyalle hauwapo, dia:ye God hala dla elempu-  
luwedeme. Epele dulu dla opatapo ya:ye mo-yumuwapo.  
Amasiyama God ya: Sokota ya:ye ma pasakalo duwapo.

<sup>19</sup> Epedeme ya:tapo Soko tle tame amtuwale aya dulu dla ha:ha:lalo soko dla ka:dle yuye atlamuwapo. <sup>20</sup> Iwolotapo ka:yapa Nowata koa timhalale oloma edla Godta yia:ye sadle mate omhallati yia:tapo ka:dle yu dallowe dla alimduwapo. Epapele koko tle opa hapulomaye yúta poyulati isikimi 8 sotapo koa dulu dla tumama pasakalo gadlowe hauwapo. <sup>21</sup> Epapedeme koko itapo mikadepe dle sota yú tutula:lowe kokoye imapo. Yú tutula:lowe koko itapo di kapala dla ullu hutiyeye howahalepo depame po-aposemde. Amasiyama yú tutula:lowe koko itapo dita Yesu Kelisota popame ma pasakalo dle tle ma dita pasakalo halowe kokoye imapo. Epedeme oplamita yú tulluwe kokoye ipapena. Oplamita God mila:pi tle ka:depo hallowe yilo yú tulumdepo.

<sup>22</sup> Yesu Kelisoye watapo Pepele dimo dla hetame God dowala tiyama dla polapo. Epedeme ya:ta edla pollati banakaka so hapuloma mate epo dokopala so hapuloma mate epo itiyamale soko hapuloma matetapo hatlo ya: dla heodemha:ha:po.

## 4

### *God yilo hallowe koko*

<sup>1</sup> Epedeme Kelisotapo ta:lamo hema sela:mama wotiyalle hauwapo. Epedeme wua: mape wotiyalle halowedeme ma dinapopo ha:ha:iya. Adipalati, wua: wotiyalle dulu dla ha:ha:lepiye, wua: ma batalimale dulu dla poha:ha:lowa. <sup>2</sup> Epapele koko tle wua: matle ta:lamo solotamale koko podolumha:ha:lowa. Amasiyama wua: Godta solotamale koko tlo dolumha:ha:lepe. <sup>3</sup> Adipalati, wua: ala pomikadepe dlalo ha:ha:mama alikili so mate batalimale koko sikemte halomha:ha:mama wola: mate epo opa mate uhalomha:ha:mduwapo. Epame mota solotamale koko dla dolumama daya dele pato himpame

kawata yú sikemte dlomha:ha:mduwapo. Epame dota mita:ple god dla sisiyemha:ha:mama sikemte batalimale koko halomha:ha:mduwapo. <sup>4</sup> Epapedeme wua:ta ipapele koko tle alikili dla wowoyapo ha:ha:la natipame alikili so wua: mate siyamduwatapo wua:ye tepelemyemama wua: hi mate putlopo atlamyapo. <sup>5</sup> Amasiyama mosukulu alila dla yia:tapo pasakalo ha:ha: so koko mate epo palli so koko mate glادلalo God mila:pi tle ha:ha:lepe. Epalati ya:tapo yia: koko gladlepe. <sup>6</sup> Epedeme ka:dle yu atlali dallalo so opiye mo-paliwapo. Amasiyama epapele tope yia: motota palilati yia: sokota God mate kokó ha:ha:po.

<sup>7</sup> Ta:lamo koko hapulomata puame gudlowe alilaye mo-mateka:pi halapo. Epapedeme wua: woloma ka:dle malamale mate ha:ha:mama God dla inoma sumha:ha:iya.

<sup>8</sup> Epame koko hapuloma dulu dla koko patoye ipo. Wua: ha:ha:mama wua: amkaduloye bokotiyapo malamha:ha:iya. Adipalati, koko hapuloma dulu dla bokotiyapo malamolowe kokotapo yimkadulo bobtalimale kokoye wowelimhalapo.

<sup>9</sup> Epame wua: dupa dulu upiyele mate wua: amkaduloye wua: aya dla elemheta demha:ha:miya. Amasiyama siyele mate yia:ye elemhetame daya ilima demha:ha:iya.

<sup>10</sup> Epedeme Godtapo ya: Soko tle wua:ta hapuloma dla oko meyelope meyelope dleye ma-hapiwapo. Epedeme Godta wua: watile oko hapili eye woloma yimkadulo gadlowe yilo oko haiya. Wua:ta epamha:ha:lepiye, Godta bokotiyapo malamale kokoye yia: dla nati-imama apelepe.

<sup>11</sup> Epapedeme Godta wa: dla ya: yu atlowe oko hamili hallepiye, wa: woloma God yuye atlamsela:ne. Epame wa: dla yimkadulo gadlowe oko hamili hallepiye, wa: woloma Godta itiyamale tle yimkaduloye gademhalane. Epapedeme ipapele koko hapuloma dulu dla wua:tapo woloma ka:depo halomha:ha:lepiye, koko eta Yesu Keliso

tle God hiye di dla ta:dlepe. Epapedeme itiyamale mate epo hela:dle mateta ya: dla kokó elepo ellepe. Koko iye ikadepepo.

*Mikadepe depo halemama wotiyalle halowe koko*

<sup>12</sup> Mikadepe dle so namkadulo, wotiyalle kokota dlapa some wua: dla pulati natimama ase sikemte momalamiya. Adipalati, mo-wua:malamana, wotiyalle koko ipapeleta mikadepe dle so dla pumdepo, ya:ta mikadepe dletapo dulu medla kokalepo ha:ha:lepo depame. <sup>13</sup> Amasiyama wotiyalle koko dulu dla wua: sisiyele mate ha:ha:iya. Adipalati, wua:ta Kelisota wotiyalle hauwa epapele wotiyalle halepiye, asiyama ya:ta hela:dle mate epo itiyamale mate puluwe alila dla wua:ye sikemte sisiyelepe. <sup>14</sup> Wua:ta Keliso dla mikadepe dle koko dla opata wua:ye tepelemyemama putlomale yu mate atlamyelepiye, wua: asiyama isikimi sisiyeiya. Adipalati, God ya: Hela:dle Sokotapo wua: mate hallepe. <sup>15</sup> Epapedeme wua: ya:mkale yumili koko tle epame alisisi uhalë koko tle epo batalimale koko halomhalale tle epo ya:mkale yu balle koko tle wotiyalle koko halepiye, wua: God tle wua:ta wotiyalle ha asiya-maye pahalowa. Adipalati, wotiyalle eye wua: batalimale asiyamapo. <sup>16</sup> Amasiyama wua:ta mikadepe dle koko tle wotiyalle hamama ase wowota:miya. Isikimi wua:ta God ya: akimlala depo ha:ha: koko dla God dla sisiyeiya.

<sup>17</sup> Epedeme koko gladlowe alilaye mo-puapo. Epapedeme Godtapo ya: akimlala ikadepe tle koko gladloweye kotiyamelepe. Godta mikadepe dle so tle koko gladloweye kotiyamelepe dlepiye, ame ka:dle yu dla pomikadepe dlalo so opa dla apa kokota woyapa:? <sup>18</sup> Adipalati, God yu bukata ipo atlapo,  
 “Ka:ka:dle sota pasakalo gadle halowe dla kokalle natilipiye,

asiyama God alilalo so mate epo batalimale so mate dla adipapopa:?” depo.

<sup>19</sup> Epapedeme Godta solotamale koko dolumha:ha:mama wotiyalle halomalalo so, wua: wotiyalle dulu medla ha:ha:mama wua: mita:plalo God dla hitaha:ha:iya. Adipalati, ya:tapo wua:ye pomeleme tasemde. Epedeme wua: ka:dle koko halomha:ha:loweye melemiya.

## 5

### *God okoye hutulli mate haiya*

<sup>1</sup> Na: wata ma sos dokopala so dla yu atlowama. Na: mape sos dokopala oplami halepo. Epame na: mape Kelisota wotiyalle hauwaye me-natiwa. Epame na: mape wua: mate Kelisota ma ilame puluwe oloma dla yimkata wua: mate Kelisota hela:dle ipi halepe. <sup>2</sup> Epedeme sipi aliya omhallalotapo ya: sipi woloma omhalemdiye, epam-mama wua: mape Godta wua: watle hapili mikadepe dle soye woloma omha:ha:iya. Epame wua: yia:ye woloma solotamale mate omha:ha:iya. Epapele dulu dla wua: isikimi asiyama halowe malamale mate ha:ha:mama alli mate yia:ye omha:ha:miya. <sup>3</sup> Epame wua: yia:ye omha:ha:mama sikemte itiyamale mate omha:ha:miya. Amasiyama yia:tapo wua: koko natipo wua: dolumelepo depame wua:ye woloma God mila:pi tle ka:ka:depo ha:ha:iya. <sup>4</sup> Epame Kelisota pulupiye, oloma edla ya:tapo wua: watle sukulu pa:le asiyamaye halopilipe.

<sup>5</sup> Epame amkoteta:le so wua: mape sos dokopala so yu dla salladepo siyamaiya. Epame mikadepe dle so hapuloma, wua: mape wua: amkadulo mate woloma sadepo ha:ha:iya. Adipalati, God yu bukata ipo atlapo, “Godtapo yiskamu di dla halopo hetlalo so opaye alimhalapo.

Amasiyama ya:tapo yimkadulo mate sadepo ha:ha:lalo so opa dla ya:ta bokotiyapo malamaley hapimhalapo.”

<sup>6</sup> Epedeme wua: itiyamale God isili tle woloma sadle mate ha:ha:iya. Wua:ta epelepiye, ya:tapo ya:ta himili alila dla wua: dla siyele hamilipe. <sup>7</sup> Epame epele dulu dla ha:ha:mama wua:ta momalamde koko hapulomaye God watle halopiya. Adipalati, ya:tapo wua:ye malamama woloma ka:pi gademhalapo.

<sup>8</sup> Epedeme wua: wolomape, wua: wuskamu woloma omha:ha:iya. Adipalati, wua: dla opahale dlalo oplami Saitenye wua: podlowedeme alikili tle layon esemala some siyaladepo sela:po. <sup>9</sup> Epapedeme wua: mikadepe dle dulu dla kokalepo ha:ha:mama Saiten dla humatlaiya. Adipalati, mo-wua:malamana, wua: amkadulo mikadepe dle sota ta:lamo pato dulu hema wotiyalle koko hatlo metle tamalaye.

<sup>10</sup> Epedeme wua:ta alila kiyele dla wotiyalle dulu dla ha:ha:po gudlepiye, Godtapo wua:ye gademama kokalepo melepame itiyamale hamilipe. Adipalati, ya:tapo wua:ye sikemte bokotiyapo malamama Yesu Keliso tle kokó halepo hallalo hela:dle dulu dla ha:ha:lepo depame sisil-amuwapo. <sup>11</sup> Epapedeme itiyamale patotapo hatlo ya: dla kokó elepe ellepe. Eye ikadepepo.

*Yu mosukulu dla Pitatapo namkale dle yu atlale*

<sup>12</sup> Epedeme na:tapo wua: gadlowe yu kiyele iye mikadepe dle dulu dla na: ei ikadepe some hallalo oplami Saeles mate ilipo hamima. Epedeme na:ta yu ilimale ya: dulu kokoye, Godta bokotiyapo malamale kokopo. Epedeme wua:ye dulu medla kokalepo ha:ha:iya.

<sup>13</sup> Epedeme Godta sale sos Babilon mo dla hala mate epo mikadepe dle dulu dla na: maseyemala some hallalo

Maka mate yia:ta namkale dle yuye wua: dla hamima.  
<sup>14</sup> Epedeme wua:ta ha:ha:le dulu dla wua: amkadulo mikadepe dle so opi natipame sisiyele mate yia:ye huhu-lama demha:ha:iya.

Eso. Godta sadletapo Keliso dulu dla ha:ha:lalo so hapuloma wua: mate hallepe.

**Ka:dle Yu**  
**Genesis, Exodus, Jonah, and the New Testament in the Kamula**  
**language of Papua New Guinea**  
**Buk Stat, Kisim Bek, Jona, na Nupela Testamen long tokples**  
**Kamula long Niugini**

Copyright © 2005 The Bible Society of Papua New Guinea

Language: Kamula

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

    You include the above copyright and source information.

    You do not sell this work for a profit.

    You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2012-01-20

---

PDF generated using Haiola and XeLaTeX on 22 Sep 2022 from source files dated 9 Oct 2020

74ad7974-9dcd-5470-9c22-0eda5fbabe15